



उर्लाबारी नगरपालिका

स्थानीय राजपत्र

खण्ड : १

सङ्ख्या : ११

मिति : असोज ९, २०७५

भाग - २

उर्लाबारी नगरपालिका, मोरड

स्थानीय सरकार सञ्चालन ऐन, २०७४ को दफा १०२ ले दिएको अधिकार प्रयोग गरी उर्लाबारी नगरपालिकाबाट सर्वसाधारणको जानकारीका लागि यो राजपत्र प्रकाशन गरिएको छ ।

उर्लाबारी नगरपालिका

टोल विकास संस्था सञ्चालन कार्यविधि, २०७५

नगर कार्यपालिकाबाट स्वीकृत मिति २०७५/ ०५/०४

प्रस्तावना :

सामुदायिक प्रयासमा टोलको संस्थागत, सामाजिक तथा आर्थिक विकास, स्थानीयस्तरमा सुशासन प्रवर्द्धन गर्न नगरपालिकाको सहरी वस्तीहरूमा निश्चित भौगोलिक क्षेत्रभित्र रहेका सबै घरधुरी सदस्य रहने गरी स्थानीय श्रोत, साधन र जनशक्तिको उपयोग गरी जीवनस्तर उकास्ने साथै आफ्नो ठाउँको समस्याहरूको समाधान आफूबाटै समाधान गर्ने र आफूबाट समाधान गर्न नसकेमा सम्बन्धित निकायसम्म आफ्ना समस्या पुऱ्याई समाधान गर्न सक्ने सक्षम नागरिक बनाउने अभिप्रायले टोल विकास संस्था गठन गर्न आवश्यक देखिएकोले स्थानीय स्तरमा वडा समितिको मातहत तथा सहयोगीको रूपमा रहने गरी गठन गरिएका टोल विकास संस्था र सो संस्थाको कामलाई व्यवस्थित गर्न साथै उर्लाबारी नगरपालिकाबाट सञ्चालन गरेका विकास निर्माणका काम तथा सेवा प्रवाहमा थप सहयोग पुगोस् र सेवाग्राहीले सहज सेवा प्राप्त गरी सुशासनको अनुभूति गर्नु भन्ने उद्देश्यले उर्लाबारी नगर कार्यपालिकाले यो कार्यविधि बनाई स्वीकृत गरी लागू गरेको छ।

१. संक्षिप्त नाम र प्रारम्भ :

- (१) यस कार्यविधिको नाम **उर्लाबारी नगरपालिकाको टोल विकास संस्था सञ्चालन कार्यविधि, २०७५** रहेको छ।
- (२) यो कार्यविधि नगर कार्यपालिकाबाट स्वीकृत भएको मिति देखि प्रारम्भ हुनेछ।

२. परिभाषा : विषय वा प्रसङ्गले अर्को अर्थ नलागेमा :

- (क) “टोल विकास संस्था” भन्नाले कुनै निश्चित टोल समुदायको सबै घरधुरीहरूलाई समेटेर गठन गरिएको संस्थालाई सम्झनुपर्छ ।
- (ख) “नगरपालिका” भन्नाले उर्लाबारी नगरपालिकालाई सम्झनुपर्छ ।
- (ग) “वडा कार्यालय” भन्नाले उर्लाबारी नगरपालिकाको वडा कार्यालयलाई सम्झनुपर्छ ।
- (घ) “कार्यविधि” भन्नाले टोल विकास संस्था सञ्चालन कार्यविधिलाई सम्झनुपर्छ ।
- (ङ) “कार्य समिति” भन्नाले यस संस्थाको कार्य समितिलाई सम्झनु पर्छ ।
- (च) “अध्यक्ष” भन्नाले संस्थाको अध्यक्षलाई सम्झनु पर्छ ।
- (छ) “उपाध्यक्ष” भन्नाले संस्थाको उपाध्यक्षलाई सम्झनु पर्छ ।
- (ज) “सचिव” भन्नाले संस्थाको सचिवलाई सम्झनु पर्दछ ।
- (झ) “कोषाध्यक्ष” भन्नाले संस्थाको कोषाध्यक्षलाई सम्झनु पर्दछ ।
- (ञ) “सदस्य” भन्नाले टोल संस्थाको सदस्यलाई सम्झुपर्छ र सो शब्दले टोल क्षेत्रभित्र वसोवास गर्ने घरमूली वा घरको प्रतिनिधित्व गरी टोलविकास संस्थामा आवद्ध हुने सम्पूर्ण घरधुरीलाई समेत सम्झनु पर्दछ ।
- (ट) “पदाधिकारी” भन्नाले संस्थाको कार्यसमितिका सबै सदस्यहरूलाई सम्झनु पर्दछ ।
- (ठ) “सभा” भन्नाले प्रत्येक वर्षमा हुने साधारण सभालाई सम्झनुपर्छ र यसले समय समयमा हुने विशेष साधारण सभालाई समेत सम्झनु पर्दछ ।
- (ड) “उप समिति” भन्नाले कार्यविधि बमोजिम गठन भएका विभिन्न उपसमितिहरूलाई सम्झनुपर्छ ।

३. टोल विकास संस्था गठन गरिने स्थान :

- (क) नगरपालिका क्षेत्रभित्रको विभिन्न टोलहरूमा सबै घरपरिवार समेटिने गरी टोल विकास संस्था गठन गरिनेछ ।

(ख) नगरपालिकाले आवश्यक ठानेमा कुनै पनि वडाको कुनै पनि क्षेत्रमा विशेष टोल विकास संस्था गठन गर्न सक्नेछ ।

४. टोल विकास संस्थाको कार्यक्षेत्र र सिमाना :

- क) कुनै पनि टोल विकास संस्थाको कार्य क्षेत्र र सिमाना नगरपालिकाले तोकेको सिमाना अनुसार हुनेछ ।
- ख) टोल विकास संस्थाको क्षेत्रफल ठुलो वा धेरै घर संख्या भएमा भौगोलिक, धार्मिक, सांस्कृतिक आदिलाई आधार मानी एउटा वा एकभन्दा बढी टोल विकास संस्था गठन गर्न सकिने छ ।

५. टोल विकास संस्थाको कार्य :टोल विकास संस्थाको कार्यक्षेत्र निम्न अनुसार रहनेछ ।

क) भौतिक पूर्वाधार विकास कार्य

१. सडक तथा ढल प्रणालीलाई व्यवस्थित गर्ने ।
२. सडक तथा गल्ली बाटोहरूको सुधार कार्यहरु गर्ने ।
३. चर्पी, फोहोरमैला व्यवस्थापन प्रणाली सुधार कार्य गर्ने ।
४. खानेपानी तथा सरसफाई प्रणालीको विस्तार र स्तर उन्नतिको कार्य गर्ने ।
५. सामुदायिक भवन लगायतका आधारभूत भौतिक पूर्वाधार विकास कार्य गर्ने ।
६. टोलको भौतिक पूर्वाधारका विकास निर्माण कार्यमा सकृदाताका साथ एक जुट हुने ।
७. नगरपालिकाको भौतिक पूर्वाधार सम्बन्धी नीति, कार्यक्रम र योजनाहरूलाई कार्यान्वयन गर्न सहयोग गर्ने ।

ख) सामाजिक कार्य

१. स्वास्थ्य तथा वातावरणीय सरसफाई आदि सम्बन्धित विषयमा जनचेतना अभिवृद्धि गर्ने ।
२. टोलमा रहेको विपन्नहरुको पहिचान गरी उनीहरुलाई स्वरोजगार र आयमूलक तालिम प्रदान गर्ने ।
३. टोलको विपन्न तथा वञ्चितीमा परेका टोलबासीहरुको क्षमता अभिवृद्धि गर्ने ।
४. लैड्गिक समानता र सामाजिक समावेशीकरणमा जोड दिने ।
५. टोलमा रहेका विकृतिहरुको पहिचान गर्ने र सोको उन्मूलनका कार्यक्रमहरु सञ्चालन गर्ने ।
६. टोल स्तरमा शिक्षा, स्वास्थ्य र पर्यटनका कार्यक्रमहरु सञ्चालन गर्ने ।
७. नगरपालिकाको सामाजिक विकास सम्बन्धी नीति तथा कार्यक्रमहरुलाई कार्यान्वयन गर्न सहयोग गर्ने ।

ग) अन्य विविध कार्य

१. टोल तथा वस्तीस्तरमा विभिन्न निकायहरुबाट प्रवाह हुने सेवामा टोलबासीको पहुँच अभिवृद्धि गर्ने ।
२. टोलबासीहरुमा उच्चमशीलताको विकास गराई टोलस्तरमा लघु उच्चमको सिर्जना, विकास र प्रवर्द्धन गर्ने ।
३. टोलमा समानता, समता, सद्भाव, समझदारी, समन्वय र मेलमिलापको माध्यमबाट शान्ति कायम गराउने ।
४. आर्थिक, सामाजिक सवालमा सबै टोलबासीहरुलाई निर्णय प्रक्रियामा समान अवसर, अधिकार प्रदान गर्ने ।
५. टोलको सामाजिक कार्यमा पारदर्शिता कायम गरी सुशासनलाई बढावा दिने ।
६. टोलमा विभिन्न निकायहरुबाट सञ्चालन हुने विकास कार्यमा सहयोग गर्ने ।

७. टोलको लागि नगरस्तरीय तथा वडास्तरीय योजना छनौट प्रकृयामा टोलबासीहरुलाई सहभागी गराउने ।
८. टोलका सदस्यहरुमा गरिबीलाई निश्चत आधारमा वर्गीकरण गरी तिनीहरुको अभिलेख तयार गर्ने ।

९. गठन विधि: वडाको रोहवरमा टोल विकास संस्थाको गठन देहाय बमोजिम हुनेछ :

१. नगरपालिका क्षेत्र भित्रका वस्तीहरुको निश्चत भौगोलिक क्षेत्रभित्रका टोल तहमा रहेका घरपरिवारका सदस्यहरुबाट टोल विकास संस्थाको गठन गरिनेछ ।
२. पहिलो पटकका लागि टोल विकास संस्थाको व्यापक भेलाबाट टोल विकास समितिको कामलाई व्यवस्थित गर्न अध्यक्ष, उपाध्यक्ष, कोषाध्यक्ष, सचिव र आवश्यकता अनुसारका सदस्याहरु रहेको एक टोल विकास कार्य समिति गठन हुनेछ । तर दोस्रो पटकको हकमा यस्तो कार्य समिति साधारण सभाको सर्वसम्मत वा सो नभएमा बहुमतबाट पुनर्गठन हुनेछ ।
३. टोल विकास कार्य समितिको अवधि २ वर्षको हुनेछ । एक पटक अध्यक्ष, उपाध्यक्ष, कोषाध्यक्ष र सचिव भएको व्यक्ति पुनः सोही पदमा लगातै दुई वर्षको अवधि पूरा नभई नियुक्त हुने छैन ।
४. टोल विकास संस्था गठन गर्दा सकेसम्म टोलका सम्पूर्ण घरधुरीलाई एक सदस्यको रूपमा समेटनुपर्दछ । सो सम्भव नभए कम्तीमा ८० प्रतिशत घरधुरी सहभागी गराई टोल विकास संस्था गठन गरिनेछ ।
५. महिला, दलित, अपाङ्ग, अल्पसंख्यक, विपन्न, एकल महिला आदिको सहभागिता हुनेगरी लैंगिक समानता र सामाजिक समावेशीकरणमा जोड दिईने हरेक क्षेत्रबाट प्रतिनिधित्व हुने गरी कार्यसमिति गठन गर्नुपर्नेछ ।
६. कार्यसमितिमा अध्यक्ष, सचिव र कोषाध्यक्ष मध्ये एक जना अनिवार्य महिला हुनु पर्नेछ साथै कार्यसमितिमा कम्तीमा ३३ प्रतिशत महिला अनिवार्य समावेश भएको हुनुपर्नेछ ।

७. टोल विकास संस्थाको कार्यसमितिको पदाधिकारीहरुको संख्या

- | | | |
|-----|--|---|
| (१) | अध्यक्ष | १ |
| (२) | उपाध्यक्ष | १ |
| (३) | कोषाध्यक्ष | १ |
| (४) | सचिव | १ |
| (५) | सदस्य आवश्यकता अनुसार ७ देखि बढीमा ११ जना सम्म | |

८. दर्ता/सूचिकृतः टोल विकास संस्थाको दर्ता /सूचिकृत देहाय बमोजिम हुनेछ ।

१. टोल विकास संस्थाको बैठकमा सर्वसम्मत निर्णय गराई उर्लावारी नगरपालिकामा दर्ता वा सूचिकृतका लागि निवेदन पेश गर्नु पर्नेछ । निवेदन साथ उक्त टोल विकास संस्थामा आबद्ध सदस्य हरुको नामावली समेत पेश गर्नु पर्ने छ । नगरपालिकामा पेश गर्ने निवेदनको ढाँचा **अनुसूची १** मा उल्लेख भए बमोजिम हुनेछ ।
२. माथि नं. १ अनुसार निवेदन प्राप्त भएपछि, नगरपालिकाले टोल विकास संस्था दर्ता गरी प्रमाण पत्र प्रदान गर्नु पर्ने छ । त्यसरी प्रदान गरिने प्रमाण पत्रको नमुना **अनुसूची २** मा उल्लेख भए बमोजिम हुनेछ ।
३. टोल विकास संस्थाले यस कार्यविधि बमोजिमका उद्देश्य विपरीत कुनै काम गरेमा वा प्रचलित कानून विपरीतका काम गर्न खोजेमा कानून बमोजिम नगरपालिकाले खारेज गर्न सक्ने छ । दर्ता खारेज भएपछि, सो स्थानमा नयाँ टोल विकास संस्था गठन हुनेछ ।

९. टोल विकास संस्थाको कामः टोल विकास संस्थाले आफ्नो टोल क्षेत्रको समग्र विकास र सदस्यहरुको हितका लागि देहायका कार्यहरु गर्नेछ :

१. टोलमा जुनसुकै प्रकारका भेदभावको भावना हटाई सबै सदस्यहरूलाई निर्णय प्रक्रिया र स्रोतमा समान अधिकार प्रदान गर्ने,
२. सरकारी एवम् गैर सरकारी निकायहरूसँग सुमधुर सम्बन्ध स्थापित गरी टोलको विकासको लागि सहजीकरण गर्ने,
३. टोलमा उद्यम विकाससँग सम्बन्धित योजनाहरू सञ्चालन गर्न आवश्यक सहजीकरण गर्ने,
४. टोलको विकासका लागि विभिन्न स्रोतबाट प्राप्त स्रोतको उच्चतम् सदुपयोग गर्ने,
५. टोलको सामूहिक समस्या पहिचान गरी प्राथमिकताको आधारमा टोल विकास योजना तर्जुमा गर्ने,
६. समाजमा रहेका विद्यमान पराम्परागत सामाजिक संस्कार र कुरीतिहरूको पहिचान गरी त्यस्ता असामाजिक क्रियाकलापको नियमन र नियन्त्रण गर्ने र त्यसका विरुद्ध जनचेतनामूलक कार्यक्रमहरू सञ्चालन गर्ने,
७. टोलको आर्थिक तथा सामाजिक तथ्याङ्क अद्यावधि गर्न सूचना अभिलेख राख्ने ,
८. सहभागितात्मक योजना तर्जुमा गर्दा प्राथमिकताको आधारमा आयोजनाहरूको पहिचान गरी बडामा सिफारिस गर्ने,
९. टोलमा विभिन्न सरकारी तथा गैर सरकारी निकायहरूबाट प्राप्त योजनाहरूको अनुगमन गरी पृष्ठपोषण प्रदान गर्ने,
१०. टोलमा विभिन्न सरकारी तथा गैरसरकारी संस्था मार्फत प्राप्त हुने कार्यक्रमहरू टोल विकास संस्था मार्फत सञ्चालन हुने वातावरण सिर्जना गर्ने ,
११. आफ्नो बडा तथा टोललाई बाल मैत्री तथा वातावरणमैत्री बनाउने खालका कार्यक्रमहरू सञ्चालन गर्ने,
१२. टोलमा भवन निर्माण मापदण्ड, सामाजिक सुरक्षा भत्ता आदि सामाजिक सरोकारका विषयमा चेतनामूलक कार्यक्रमहरू सञ्चालन गर्ने ,

१३. टोलमा रहेका सार्वजनिक, पर्ति, ऐलानी आदि जग्गाको संरक्षणमा वडा कार्यालयलाई सहयोग गर्ने,
१४. नगरपालिकाको राजस्व परिचालनका लागि सहयोग प्रदान गर्ने ,
- १५ संस्थामा प्राप्त रकमको संस्थाको नीति बमोजिम रकम खर्च गर्ने, लेखा राख्ने र लेखापरीक्षण गराउने,
१६. वडा कार्यालयसँग भएको समझदारी अनुसारका अन्य कार्यहरु ।

१०. टोल विकास संस्थाको कार्य समितिको बैठक:

टोल विकास संस्थाको कार्य समितिको बैठक व्यवस्थापन देहाय बमोजिम हुनेछ :

१. टोल विकास संस्थाको कार्य समितिको बैठक महिनामा कम्तीमा १ पटक बस्नेछ ।
२. समितिको बैठकमा नगरपालिका र वडाका प्रतिनिधिहरु लगायत अन्य सरोकारवालाहरु लाई आमन्त्रित गर्न 'सकिनेछ
३. सचिवले संस्थाको बैठकको निर्णयहरु बैठक पुस्तिकामा लेखी प्रमाणित गराउनु पर्नेछ ।
४. बैठकवाट कुनै निर्णय गर्दा सकेसम्म सर्व सम्मत गर्नु पर्नेछ ।

११. टोल विकास संस्थाका कार्य समितिका पदाधिकारीहरुको काम, कर्तव्य र अधिकार

टोल विकास संस्थाका कार्य समितिका पदाधिकारीहरुको काम, कर्तव्य र अधिकार देहाय बमोजिम हुनेछ

क) अध्यक्षको काम, कर्तव्य र अधिकार :

१. संस्थाको नियमित बैठक बोलाउने, बैठकका लागि मिति, समय र स्थान तोक्ने ।
२. बैठकको अध्यक्षता गरी बैठक सञ्चालन गर्ने ।
३. बैठकमा अनुशासनको पालन गर्न लगाउने र छलफल विषयहरु टिपोट गर्ने वा गर्न लगाउने ।
४. छलफल हुँदा सबैको विचार संकलन गर्ने र सर्वसम्मत निर्णय गर्न पहल गर्ने ।

५. विकासको कार्यमा सबैलाई समेटेर नेतृत्व प्रदान गर्ने ।
६. संस्थाले आर्जन प्रप्त गरेको नगद वा जिन्सी सामानको सुरक्षाको प्रबन्ध मिलाउने ।
७. विशेष बैठकको आवश्यकता परेमा विधान बमोजिम बैठक बोलाउने ।
८. कार्यविधि बमोजिम अन्य कार्यहरु गर्ने ।

ख) संस्थाको सचिवको काम, कर्तव्य र अधिकार

१. अध्यक्षको आदेश अनुसार बैठक बोलाउने ।
२. एकतिहाइ सदस्यहरूले विशेष बैठकका लागि लिखित माग गरेमा विधान बमोजिम बैठक बोलाउने ।
३. छलफलका प्रस्तावहरु संकलन गरी बैठकमा पेश गर्ने र बैठकको निर्णय लेखी निर्णय प्रमाणित गराउने ।
४. संस्थाको क्रियाकलापको बारेमा सदस्यलाई जानकारी गराउने ।
५. तोकिएका अन्य कार्य गर्ने ।

ग) संस्थाको कोषध्यक्षको काम, कर्तव्य र अधिकार

१. संस्थाको आमदानी र खर्चको विवरण राख्ने ।
२. खर्चको लेखापरीक्षण गराउने ।
३. बैंकमा खाता सञ्चालन गर्दा संयुक्त रूपमा खाता सञ्चालन गर्ने ।
४. संस्थाको नगद र जिन्सी सामानको जिम्मा लिई सुरक्षा गर्ने ।

घ) संस्थाका सदस्यको काम, कर्तव्य र अधिकार

१. नगरपालिका वा वडा कार्यालयसंग भएको साझेदारीपत्रमा उल्लेखित सर्तअनुसार गर्नुपर्ने कामहरु गर्ने ।

२. संस्थाको हिसाब किताब जाँच गर्ने ।

३. संस्थाका पदाधिकारीहरूले गरेका कामको मूल्याङ्कन नियमित रूपमा गर्ने ।

४. आवश्यकता अनुसार संस्था सञ्चालनका लागि नीति, नियम र योजनाहरू बनाई लागू गर्ने ।

५. आवश्यकता अनुसार अध्यक्ष, उपाध्यक्ष, सचिव र कोषाध्यक्षहरूलाई सहयोग गर्ने ।

६. तोकिएका अन्य कार्यहरू गर्ने ।

१२. आर्थिक व्यवस्थापनः संस्थाको आर्थिक व्यवस्थापन देहाय बमोजिम हुनेछ

क) टोल विकास संस्थाको आम्दानी

१. टोल सदस्यहरूबाट प्राप्त सदस्यता शुल्क

२. विभिन्न सरकारी तथा गैर सरकारी निकायहरु, तथा व्यक्तिहरूबाट प्राप्त हुने सहायता र अनुदान ।

३. टोल विकास संस्थाले आयमूलक कार्यहरू सञ्चालन गरी प्राप्त हुने आम्दानी ।

४. संस्थाको विकास निर्माणका लागि टोल विकास कोषको रूपमा टोल विकास संस्थाको आम्दानीको निश्चित प्रतिशत संस्थाको निर्णयनुसार छुट्याउने रकम ।

५. संस्थाले अन्य स्रोतबाट जम्मा गरेको रकम ।

ख) टोल विकास संस्थाको खर्च

१. संस्थाको विकास निर्माणका लागि टोल विकास कोषको रकम संस्थाको निर्णयानुसार खर्च हुनेछ ।

२. संस्थाका खर्चहरु टोल विकास संस्थाको निर्णयानुसार खर्च हुनेछ ।

ग) टोल विकास संस्थाको नाफा

१. टोल विकास संस्थाले आर्जन गरेको आम्दानीबाट खर्च कटाई बाँकी रहेको रकम संस्थाको नाफा मानिनेछ ।

२. नाफा संस्थाको निर्णय अनुसार टोलको विकासका लागि खर्च गरिनेछ ।

घ) टोल विकास संस्थाको लेखा

अ) कोषाध्यक्षले सबै प्रकारको नगदी तथा जिन्सी आम्दानी, सम्पूर्ण विकास खर्चको विवरण, संस्थाको सञ्चालन र व्यवस्थापनमा भएको प्रशासनिक खर्चहरुको स्पष्ट लेखा राख्नुपर्दछ ।

आ) कोषाध्यक्षले राखेको आम्दानी खर्चको हिसाब टोल विकास संस्थाको बैठकमा पेश गर्नुपर्दछ ।

ङ) टोल विकास संस्थाको खाता खोल्ने र सञ्चालन :

संस्थाको खाता नगरपालिकाको सिफारिसमा उर्लावारी स्थित राष्ट्रिय वाणिज्य बैंक शाखा कार्यालय उर्लावारीमा खोल्नु पर्नेछ र सो खाताको सञ्चालन संस्थाको अध्यक्ष र कोषाध्यक्षको संयुक्त दस्तखतबाट हुनेछ ।

च) टोल विकास संस्थाको लेखापरीक्षण:

१ संस्थाले नियुक्त गरेको लेखापरीक्षकबाट लेखापरीक्षण गराउनु पर्नेछ ।

२ आवश्यकता अनुसार नगरपालिकाले पनि संस्थाको आम्दानी खर्चको लेखापरीक्षण गर्न सक्नेछ ।

३ संस्थाले आफ्नो वार्षिक लेखापरीक्षणको प्रतिवेदन सम्बन्धित वडा कार्यालयमा समेत पेश गर्नु पर्नेछ ।

१३. टोल विकास संस्थाको अनुगमन तथा मूल्याङ्कन :

टोल विकास संस्थाको अनुगमन तथा मूल्याङ्कन वडा समिति र नगरपालिकाले गर्नेछ ।

१४. विविध

क. यो कार्यविधि प्रचलित नेपालको ऐन कानूनहरूसँग वाभिएमा वाभिएका बुँदाहरु स्वतः खारेज हुनेछन् ।

ख. यो कार्यविधि कार्यान्वयनको क्रममा कुनै वाधा अड्चन आएमा सोको नगर कार्यपालिकाको निर्णयानुसार वाधा अडकाउ फुकाउ हुनेछ ।

अनुसूची- १

(कार्यविधिको बुँदा नं.८(१) बमोजिम)

संस्था सूचीकृत हुन निवेदनको नमूना

मिति :.....

श्री उर्लाबारी नगरपालिका
नगर कार्यपालिकाको कार्यालय
उर्लाबारी, मोरड

विषय : टोल विकास संस्था दर्ता/ सूचीकृत गर्ने सम्बन्धमा ।

उपर्युक्त सम्बन्धमा यस उर्लाबारी नगरपालिकाको वडा नं..... मा देहाय बमोजिमको चारकिल्ला भित्रको क्षेत्रमा बसोबास गर्ने हामी टोलबासीहरु मिति को भेलाले गठन गरेको टोल विकास संस्थालाई यस नगर कार्यपालिकाको कार्यालयमा दर्ता/सूचीकृत गरिदिनु हुनको निमित्त यस टोल विकास संस्थामा आवद्ध टोल सदस्यहरु र कार्यसमितिका पदाधिकारीको नामावलीसहित भेलाको निर्णयको प्रतिलिपि यसैसाथ संलग्न राखी सहित यो निवेदन पेश गरेकोछु ।

टोल विकासको चारकिल्ला(सिमाना)

पूर्व सिमाना : पश्चिम सिमाना :

उत्तर सिमाना : दक्षिण सिमाना :

सिफारिस गर्ने	निवेदक
दस्तखत वडा कार्यालयको छाप	दस्तखत
.....	अध्यक्ष
वडाध्यक्षको नामथर	नामथर:
वडा कार्यालय, उल्लाबारी	टोल विकास संस्थाको नाम:

अनुसूची- २

(कार्यविधिको बुँदा नं.८(२) बमोजिम)

संस्था दर्ता/सूचीकृत भएको नमूना

मिति :.....

श्री टोल विकास संस्था

उर्लाबारी, मोरड

विषय : टोल विकास संस्था दर्ता/सूचीकृत गरिएको सम्बन्धमा ।

उपर्युक्त सम्बन्धमा उर्लाबारी नगरपालिका, नगर कार्यपालिकाको मिति
..... को निर्णयानुसार टोल
विकास संस्थालाई उर्लाबारी नगरपालिकामा दर्ता/सूचीकृत गरिएको व्यहोरा जानकारी
गराईन्छ । उर्लाबारी नगरपालिको टोल विकास संस्था सञ्चालन कार्यविधि २०७५ को
अधिनमा रही टोलको सञ्चालन र व्यवस्थान गर्न समेत अनुरोध छ ।

बोधार्थ

श्री ... नम्बर वडा कार्यालय

उर्लाबारी, मोरड

प्रमाणिकरण मिति : २०७५/०५/०४

आज्ञाले,
विष्णु प्रसाद कोइराला
प्रमुख प्रशासकीय अधिकृत

मूल्य रु. १०१-